



## Konferenza Stampa – Kamra tal-Avukati

22 ta' Ġunju 2026

Konferenza stampa, 22 ta' Ġunju 2026, dwar id-direttiva maħruġa mill-Kamra tal-Avukati, sabiex illum il-membri kollha tal-Kamra tal-Avukati jastjenu milli jrendu servizz lill-klijenti tagħhom fil-Qrati ta' Malta.

Sinjuri,

L-ghodwa t-tajba, grazzi talli ġejtu għal din il-konferenza stampa msejha mill-Kamra tal-Avukati, proprju fil-jum tad-direttiva u dan sabiex nispegaw u nfehmu aktar il-baži tad-direttiva.

L-ewwel nett nixtieq niringrazzja l-avukati kollha li obdew id-Direttiva u anke dawk li ma segwewhiex. Id-direttiva kienet ta' suċċess. Irrid niringrazzja wkoll lill-Ġudikanti kollha kemm ta' Malta kif ukoll ta' Għawdex u l-Prokuraturi Legali.

Qabel ma nibda, naħseb li ta' min nagħtikom ftit informazzjoni dwar l-effett tad-direttiva. Dalghodu l-biċċa l-kbira tal-membri tal-Kamra tal-Avukati aderixxew mad-direttiva u prattikament il-kawzi kollha skedati għas-smiġħ illum kellhom jiġu ddifferiti għal data oħra. Ta' dan niringrazzja lill-membri u nhegġiġhom sabiex jibqgħu jsegwu d-direttivi li l-Kamra tista' tagħti minn żmien għal żmien.

Naħseb li huwa tajjeb nispegaw il-baži tal-azzjoni li hadna: il-protezzjoni tal-privileġġ ta' kunfidenzjalità bejn il-klijent u l-Avukat.

Dan il-privileġġ huwa dritt mogħti lill-akkużat, li hu jkun liberu jkellel lill-Avukat tiegħu mingħajr ma hadd ma jisimġu, mingħajr ma hadd jippretendi mill-Avukat li jikxef dak li jkun ingħad lili. Privileġġ sagrosant imnaqqax fil-Konvenzjoni tad-Drittijiet Fundamentali tal-Bniedem, Artikolu 8; privileġġ li ġie rriaffermat diversi drabi mill-Qorti tad-Drittijiet Fundamentali tal-Bniedem ġewwa Strasburgu.

Dan il-privileġġ jirrikjedi li meta akkużat ikun qed jitkellem mal-klijent fil-vesti professjonali tiegħu, **HADD MA JISMA' FUQ DAN LI JKUNU QEDGHIN JIDDISKUTU**. Dan il-privileġġ fih l-eċċezzjoni tiegħu jekk hemm l-interess nazzjonali, iżda bażikament hija eċċezzjoni ristretta ħafna.

Il-kliem użat fil-kawża *Klass and Others v Germany* kienu: “tolerable under the Convention only in so far as strictly necessary for safeguarding the democratic institutions.” *Klass and Others v Germany* “tolerable under the Convention only in so far as strictly necessary for safeguarding the democratic institutions.” Il-Qorti dwar dan il-privileġġ, fil-fact sheet tagħha fuq is-sugġett, tirreferi għalih u tispjega li “this is justified by the fact that lawyers are assigned a fundamental role in a democratic society, that of defending litigants. Yet Lawyers cannot carry out this essential task if they are unable to guarantee to those that they are defending, that their exchanges will remain confidential.” *fact sheet* “this is justified by the fact



*that lawyers are assigned a fundamental role in a democratic society, that of defending litigants. Yet Lawyers cannot carry out this essential task if they are unable to guarantee to those that they are defending, that their exchanges will remain confidential.”*

Dan is-suġġett kien il-mertu ta' diversi sentenzi tal-Qorti:

- *S v Switzerland* li tirrigwarda id-dritt li Avukat u Akkużat jirkellmu lil hinn mis-smiġ ta' terzi persuni.
- *Kopp v Switzerland* li tirrigwarda l-moniteragg tal-linja tat-telefown ta' ditta tal-Avukati meta jkunu qed jirkellmu mal-klijenti tagħhom.
- *Bersheda v Monaco* li tirrigwarda l-analiżi tal-linja tat-telefown ta' Avukat.
- *Laurent v France* li tirrigwarda l-karti bin-noti li l-akkużat ried jgħaddi lill-Avukat fil-binja tal-Qorti u dawn ittiehdu mill-iskorta – dan ukoll gie meqjus bhala ksur ta' dan il-privileġġ.
- *Niemietz v Germany* li tirrigwarda l-proporzjonalità tal-interferenza fuq dan il-privileġġ, u lista interminabbli ta' deċiżjonijiet li jiproteġu dan il-privileġġ.

Riċentement kellna l-istess sitwazzjoni ġewwa Perugia, fejn aktar kmieni dan ix-xahar, l-avukati ta' Perugia hargu bi strike ta' ġimgħa, proprju minħabba l-abbuż tal-użu ta' interċettazzjoni ta' telefown fil-habs. Din kellha tkun speċifika fuq konversazzjoni partikolari u spiċċa li l-apparat thalla miftuħ u nstema' ferm aktar minn dak permess mil-Liġi.

Mela dak huwa l-privileġġ. Ilkoll qed naqblu li jeżisti l-privileġġ, inkluż l-Avukat tal-Istat fil-kontroprotest tiegħu; il-punt jibqa' iżda mhux jekk naqblux ma' dan il-privileġġ, iżda jekk qed nirrispettawhx jew le.

### **Il-fatti li waslu għad-direttiva:**

Fl-4 ta' Ġunju, il-Kamra rċeviet informazzjoni sostenuta bl-evidenza li kienet konvinċenti, li fil-Facilità Korrettiva ta' Kordin, lura fis-snin 2020 u 2021, kienet inħarġet ordni fuq talba tas-Servizzi Sigrieti sabiex isir moniteragg ta' diskussjonijiet fejn jiltaqa' l-arrestat mal-familja kif ukoll mal-avukat tiegħu.

Il-Kamra ma marritx fil-pubbliku; xtarret l-informazzjoni lilha mghoddija dwar l-allegazzjoni li seta' kien hemm il-ksur tal-privileġġ ta' kunfidenzjalità bejn l-akkużat u l-avukat tiegħu. Mingħajr ebda daqq ta' trombi, kitbet lill-Ministru responsabbli għall-Intern, l-Onorevoli Gen Beddingfield, li inċidentalment kien għadu kemm inħatar f'din il-kariga u li ma kienx personalment involut fl-ordnijiet li kienu ngħataw fis-snin preċedenti. Wara li spjegajnielu l-informazzjoni li waslitilna u dak li kellna f'idejna, esprimejna ruħna dwar l-akkadut u tlabna konferma:



**CHAMBER  
OF ADVOCATES**  
MALTA

1. Jekk l-interċettazzjonijiet li kienu qed isiru kinux jestendu għall-kamra fejn proprju l-akkużat kien jiltaqa' mal-avukati tiegħu.
2. X'miżuri kienu adottati sabiex gie aċċertat li l-privileġġ professjonali kien salvagwardat f'din l-operazzjoni.
3. Jekk kienx bi ħsiebu li jagħmel inkjesta.

Fit-8 ta' Ġunju 2026, il-Kamra rċeviet aktar informazzjoni dwar din il-kwistjoni u giet infurmata li fil-kamra fejn kienu jiltaqgħu l-Avukati mal-klijenti tagħhom kien gie installat makkinarju ta' moniteragġ sabiex jiġu mismugħa l-konversazzjonijiet (eavesdropping), u li l-kamra ma kinitx tintuża għal akkużat wiehed iżda għal akkużati kkunsidrati high risk.

Din l-informazzjoni inkwetat lill-Kamra tal-Avukati mhux fit. Kien għalhekk li l-Kamra hadmet sabiex jkollha prova ta' din l-allegazzjoni u sussegwentement akkwistat kopja tat-traskrizzjonijiet tax-xhieda, kemm tal-Kap tas-Servizzi Legali kif ukoll ta' min kien imexxi l-ħabs. Irrid ngħid, għaliex kien hemm min fil-midja pprova jxejjen din l-informazzjoni, li l-Kamra kkonfermat din l-informazzjoni u min jikteb kontra qiegħed biss jipprova jimmiżinforma lill-pubbliku.

Minn din ix-xhieda hareġ ċar li kien hemm aktar minn kamra waħda li kienet giet issorveljata (bugged). Skont ix-xhieda tal-addetti tiegħu, meta kienu jindunaw li fil-konversazzjoni daħal avukat, kienu jitfu r-recordings. Għalhekk, mix-xhieda ma ħarġitx prova li hemm recordings ta' konversazzjonijiet mal-Avukati.

Iżda l-punt jibqa' l-użu indiskriminat ta' dan l-apparat. Il-punt jibqa' li l-liġi ma tagħtix is-setgħa sabiex jintuża l-apparat jekk m'intiex qed tinvestiga reat partikolari. Il-punt jibqa' li l-Kamra mhix konvinta, minkejja dak li issa ngħad mill-Avukat tal-Istat għan-nom tal-Gvern ta' Malta, li verament kien jintefa r-recording meta jidhol Avukat.

Il-punt jibqa' li ma setgħux u ma għandhomx iħallu apparat sofistikat bħal dan fil-kamra fejn l-Avukati jiddiskutu mal-klijenti, fejn hemmhekk l-Avukati jingħataw informazzjoni ta' portata li taf tkun serja u serja ħafna, għaliex l-akkużat ikun afda fl-avukat tiegħu. Il-punt hu li din is-sorveljanza b'dan il-mod tpoġġi lill-istess Avukat f'riskju għaliex jaf jiġi allegat li hu kixef ċerta informazzjoni.

**Ir-risposta tal-Onorevoli Ministru:**

Il-Kamra rċeviet risposta mill-Avukat tal-Istat f'isem il-Gvern ta' Malta. Peress li hija kunfidenzjali, m'iniex se nagħmel riferenza għall-kontenut tagħha; ngħid biss li t-tliet mistoqsijiet li l-Kamra ressqet fil-korrispondenza li bagħtet, l-ebda waħda minnhom ma giet imwiegħba.



### **Il-Kamra terġa' tiktib lill-Onorevoli Ministru:**

Il-Kamra għalhekk reġgħet kitbet lill-Ministru fil-11 ta' Ġunju 2026, fejn għamlet riferenza għall-informazzjoni l-ġdida li issa kellha mix-xhieda ġuramentata li nġhatat fil-Qorti stess, u talbet tweġiba għas-segwenti:

- Konferma bil-miktub li ma jeżisti l-ebda apparat jew sistema ta' sorveljanza, moniteragg, reġistrazzjoni, smiġh jew interċettazzjoni li bħalissa hija operattiva fil-kmamar ta' konsultazzjoni fejn jiltaqgħu l-Avukati.
- Konferma li l-konsultazzjonijiet kollha bejn l-Avukati u l-Klijenti tagħhom qed isiru mingħajr ebda moniteragg.
- Il-Kamra talbet ukoll konferma li ser tissejjaħ inkjesta indipendenti sabiex jiġi żgurat li l-kunfidenzjalità tal-komunikazzjoni bejn l-Avukati u l-Akkużati hija kompletament protetta mil-lum 'il quddiem.

### **It-tieni risposta tal-Onorevoli Ministru:**

Il-Kamra rċeviet it-tieni risposta mill-Avukat tal-Istat f'isem il-Gvern ta' Malta. Għal darb'oħra, minhabba l-kunfidenzjalità, mhux se nirreferi għall-kontenut tagħha; ngħid biss li r-risposta kienet li dak li għedna kienu biss suppożizzjonijiet u li l-Liġi giet dejjem imħarsa. Risposti għal dak li tlabna, ergajna ma nġhatajniex.

### **Il-pass li segwa – Protest ipprezentat mill-Kamra tal-Avukati:**

Il-Kamra għalhekk fil-15 ta' Ġunju 2026 ipprezentat protest formali kontra l-organi tal-Istat. Dan il-protest huwa pubbliku u gie ċċirkolat lill-midja, fejn il-Kamra, wara li pprotestat kontra kull forma ta' sorveljanza li seta' kien hemm jew li għad hemm, talbet:

- Il-preservazzjoni ta' kull reġistrazzjoni u materjal rilevanti għal din il-kwistjoni.
- Konferma li llum m'hemm l-ebda sistema ta' interċettazzjoni u sorveljanza fil-kmamar fejn isiru l-konsultazzjonijiet mal-Avukati.
- Sabiex il-konsultazzjonijiet isiru kollha fil-qafas tal-liġi li tipproteġihom.
- Sabiex jittieħdu miżuri biex jiġi assigurat li ma jkollniex ksur istituzzjonalizzat tad-drittijiet fundamentali tal-akkużat.

### **Kontroprotest ipprezentat mill-Gvern ta' Malta:**

Il-protestati kollha rrispondew b'kontroprotest fit-18 ta' Ġunju 2026 fejn, wara li rriafferma li jaqblu li l-privileġġ ta' kunfidenzjalità huwa sagrosant, ċaħdu dak li allegat il-Kamra u ddikjaraw li qatt ma kien hemm sistema ta' interċettazzjoni u sorveljanza fuq konsultazzjonijiet privileġġjati bejn l-avukati u l-klijenti tagħhom.



## **Il-Pożizzjoni tal-Kamra:**

Filwaqt li din id-dikjarazzjoni tagħti lil wiehed x'jifhem li qed tikkonferma li m'hemmx traskrizzjonijiet, id-dikjarazzjoni hija skorretta fis-sens li s-sistema kienet fis-seħħ, u semmai, ma kinux qed jintużaw waqt il-konsultazzjonijiet bejn l-Avukati u l-klijenti tagħhom. Naħseb li kien hekk xi ried ifisser l-Avukat tal-Istat.

Kif ilkoll nafu, fil-jiem li għaddew, il-Ministru tal-Intern ordna inkjesta talli fil-Ħabs stess, priġunier inqabad b'laptop b'aċċess għall-internet. Jiena insostni li l-każ tagħna jimmerita ħafna u ħafna aktar inkjesta sabiex inserġu l-imħuħ ta' klijenti li kienu kkundannati l-ħabs, li l-proċeduri tagħhom ma kinux imċappsa bil-ksur ta' dan il-privileġġ.

Din il-preokkupazzjoni tirrigwarda numru ferm aktar ta' persuni mill-każ tal-laptop; tirrigwarda id-drittijiet fundamentali tal-bniedem u mhux sempliċi materja ta' dixxiplina. Il-Kamra tinsab perplessa li qed issib rezistenza għal inkjesta indipendenti interna sabiex jiġu stabbiliti l-fatti. Biss m'għandhiex tkun inkjesta biex jgħattu x-xemx bl-għarbiel, u l-Kamra trid tapprova l-persuna nominata sabiex tmexxi din l-inkjesta.

Ma nistax onestament nifhem ir-rezistenza tal-Awtoritajiet għal inkjesta jekk ma sar xejn ħazin. Ma nistax nifhem id-differenza bejn dak li seħħ f'dan il-każ u dak tal-laptop biex jimmeritaw trattament differenti.

Fl-aħħar nett, qabel ma ngħaddi għall-mistoqsijiet, irrid ngħid li nhar il-Ġimgħa 19 ta' Ġunju 2026, il-Kamra kienet mistiedna għal laqgħa fuq din il-materja mal-Onor. Ministru tal-Ġustizzja. Kienet laqgħa pożittiva, kordjali ħafna u li fiha ġew diskussi dawn il-punti. Sar progress sabiex it-thassib li għandha l-Kamra jiġi indirizzat, u fil-jiem li ġejjin qed nifhem li ser nergġu niltaqgħu peress li hemm xi punti li dwarhom s'issa ma nstabx qbil.

Grazzi ħafna.